

## 77. Il-Pircissjoni

Ġol-misraħ waqt is-sħana  
tas-sajf ta' nofsinħar  
għaddejja l-pircissjoni  
ta' bniet u subien żgħar.

Bil-lastat tal-ixkupa  
Toni quddiem għaddej  
flok is-salib, u miegħu  
għandu akkolli tnej'.

Bħala ċensier Peppinu  
bott rabat minnu fih  
bi tlitt spagiet u qabbad  
ċarruta għewwa fih;

Fuq nofs tavla mizbugħa  
tnejn oħra jgħorru l-vara...  
kulħadd biex jerfa' naqra  
jigħgieled u jissara;

Mikiel taparsi kappa  
libes il-fardal t'ommu,  
u qagħ'd sieket u serju  
bilkemm ibexxaq fommu;

Ruxxmata tfal madwarhom  
flok xemgħa bil-ghudiet;  
oħrajn idoqqu l-landi  
u jgħajtu x'erba' għajti.

\* \* \*

Għad jigi żmien liċ-ċorma  
issir nisa u rġiel,  
u jekk tal-pircissjoni  
jigi go moħħhom ħjiel,

Jintebħu kemm ferħana  
imxew illum flimkien,  
u forsi lkoll jixxenqu  
li jerga' dan iż-żmien.